

हिंदी और हम

विद्याभारती मंत्र

कितने लोग नई उम्रवाले तैयार होंगे एक हारी हुई लड़ाई लड़ने के लिए ललकारने के लिए—हमें नहीं चाहिए हिंदी का प्रतिबधित सवैधानिक दरजा, हमें हिंदी का अधिकार चाहिए? वह अधिकार पैतृक नहीं, मातृक है। आकाश से पृथ्वी बड़ी होती है, पिता से माता बड़ी होती है। हिंदी जिनके लिए माँ नहीं है उनके लिए क्या विधान हो, वे जाने, पर जिनके लिए हिंदी के अतिरिक्त कोई माँ नहीं है, जिनके पास हिंदी के अलावा कोई दाई माँ नहीं नई माँ नहीं उनके स्वरूप को कोई क्यों छीनता है? कितने आदमी तैयार मिलेंगे अपने भविष्यत् अधिकार को अपनी मज्जा की ऊर्जा से जलाए मशाल से चीरने के लिए? कितने आदमी तैयार मिलेंगे इस बात पर जेल भरने के लिए कि हिंदी में जिस वस्तु का नाम न लिखा हो उसे नहीं खरीदेंगे, हिंदी में निमंत्रण न आए तो उस निमंत्रण को अस्वीकार करने के लिए?

कुछ पानीदार पत्रकार, लेखक अध्यापक, छात्र, अधिकारी, किसान, मजदूर, डॉक्टर, इंजीनियर, मिस्त्री अपने-अपने क्षेत्र में हिंदी के पानी का मान रखने को सन्नद्ध हो जाएँ तो हिंदीभाषी इस देश में द्वितीय श्रेणी के नागरिक न रह जाएँ। हिंदी के माध्यम से ज्ञान-विज्ञान का विकास करनेवाला व्यक्ति विद्या-जगत् से अस्पृश्य न रह जाए। हिंदी में काम करनेवाला बाबू लल्लू न रह जाए। एक-दूसरे का मुँह जोहेगा तो लड़ाई नहीं लड़ी जा सकेगी, क्योंकि इस मुँहामुँही में हिंदीभाषी गूँगा हो गया है।

—इसी पुस्तक से